

दिनांक: 01.11.2025

समय : 18.30 पीएम

- प्रधानमंत्री नरेन्द्र मोदी ने कहा—सरकार भारत को विकसित राष्ट्र बनाने के लिए प्रतिबद्ध।
- जीएसटी दरों में कटौती के बाद इस साल अक्टूबर में पिछले वर्ष की तुलना में जीएसटी संग्रह में साढ़े 4 प्रतिशत से अधिक की बढ़ोतरी।
- राज्य में सहकार सदस्यता अभियान में 8 लाख 90 हजार नये सदस्य जोड़े गये।
- पीएम कुसुम योजना में प्रदेश में 2 हजार 170 मेगावॉट क्षमता के 1 हजार से ज्यादा सौर ऊर्जा संयंत्र स्थापित।

000

प्रधानमंत्री नरेन्द्र मोदी ने कहा है कि राष्ट्र की प्रगति उसके राज्यों के विकास से जुड़ी है और सरकार इसी मंत्र के साथ भारत को विकसित राष्ट्र बनाने के लिए प्रतिबद्ध है। श्री मोदी आज छत्तीसगढ़ में विधानसभा के नए भवन और पूर्व प्रधानमंत्री अटल बिहारी वाजपेयी की प्रतिमा के अनावरण के मौके पर बोल रहे थे। इस अवसर पर प्रधानमंत्री ने कहा कि आज समग्र राष्ट्र विकास के साथ-साथ अपने विरासत के संरक्षण में लगा है। उन्होंने कहा कि केन्द्र सरकार के प्रत्येक निर्णय और नीति में यह मूल भावना प्रतिबिम्बित होती है। प्रधानमंत्री ने कहा कि विश्व शांति के प्रयासों में भारत की भूमिका महत्वपूर्ण है।

000

प्रधानमंत्री श्री मोदी ने कहा है कि स्वस्थ नारी, सशक्त परिवार अभियान के नाम दर्ज तीन गिनीज वर्ल्ड रिकॉर्ड प्रशंसा योग्य हैं। श्री मोदी ने कहा कि इस तरह के बड़े आंदोलन महिला सशक्तिकरण को बढ़ावा देते हैं और देश की नारी शक्ति पर महत्वपूर्ण प्रभाव डालते हैं। स्वस्थ नारी, सशक्त परिवार अभियान ने कई रिकॉर्ड बनाए हैं। इसमें एक महीने में हेल्थ केयर प्लेटफॉर्म के लिए सबसे ज्यादा 3 करोड़ 21 लाख लोगों का रजिस्टर होना भी शामिल है।

000

जीएसटी दरों में 22 सितंबर से लागू कटौती के बाद इस वर्ष अक्टूबर के कुल सकल वस्तु और सेवा कर—जीएसटी संग्रह में पिछले साल की तुलना में चार दशमलव छह प्रतिशत वृद्धि दर्ज हुई। यह अब बढ़कर एक लाख 95 हजार करोड़ रुपये से अधिक हो गया। अक्टूबर में केंद्रीय जीएसटी संग्रह 36 हजार 547 करोड़ रुपये और राज्य जीएसटी 45 हजार 134 करोड़ रुपये रहा। एकीकृत जीएसटी संग्रह एक लाख छह हजार 443 करोड़ रुपये और उपकर सात हजार 812 करोड़ रुपये रहा।

000

एक नवम्बर को गठित हुए 13 राज्यों और केंद्र शासित प्रदेशों का स्थापना दिवस आज जयपुर राजभवन में मनाया गया। इसके साथ ही, 31 अक्टूबर को गठित जम्मू और कश्मीर तथा लद्दाख का स्थापना दिवस भी मनाया गया। राज्यपाल ने इस अवसर पर इन राज्यों के राजस्थान में रहने वाले लोगों को बधाई दी। उन्होंने कहा कि राज्यों का स्थापना दिवस देश की सांस्कृतिक विविधता को दर्शाता है। राज्यपाल ने 'एक भारत श्रेष्ठ भारत' को हमारी पहचान बताया। श्री बागडे ने विभिन्न राज्यों के निवासियों से बातचीत की और कहा कि हर राज्य अपनी संस्कृति में भारत की अनमोल निधि है। राज्यपाल ने सभी से राजस्थान के विकास में सक्रिय योगदान देने का आह्वान किया।

000

राजस्थान पुलिस की साइबर क्राइम शाखा ने 'आमंत्रण डॉट एपीके' नाम के खतरनाक मैलवेयर के प्रति आमजन को आगाह किया है। उप महानिरीक्षक विकास शर्मा ने बताया कि साइबर ठग ई-निमंत्रण और गिफ्ट लिंक के बहाने यह फर्जी एपीके फाइल भेज रहे हैं। जैसे ही उपयोगकर्ता इस लिंक पर क्लिक करते हैं, यह मैलवेयर मोबाइल में इंस्टॉल होकर डिवाइस को हैक कर लेता है। यह चुपके से एसएमएस, बैंकिंग डिटेल्स और पासवर्ड जैसी संवेदनशील जानकारी चुराकर बड़ी धोखाधड़ी कर सकता है। पुलिस ने सलाह दी है कि किसी भी अज्ञात ई-निमंत्रण पर क्लिक न करें।

इसके साथ ही आमजन अपने मोबाइल फोन में 'प्रेजंसस तिवउ नदादवूद'वनतबमे' विकल्प को भी तुरंत क्लिक कर दें।

000

प्रदेश में 'सहकार सदस्यता अभियान' में 8 लाख 90 हजार से अधिक नए सदस्य बनाए गए हैं, जो लक्ष्य से लगभग 21 प्रतिशत अधिक है। अभियान में युवाओं और महिलाओं को सहकारिता से जोड़ने पर विशेष ध्यान दिया गया है। इसके अलावा, 1 हजार 706 ऐसी ग्राम पंचायतों में नए पैक्स गठन के लिए सर्वे पूरा किया गया, जहां पैक्स नहीं हैं। इसके साथ ही 1 हजार 342 सहकारी समितियों में गोदाम बनाने के लिए भूमि का चिन्हीकरण किया गया है।

000

पीएम-कुसुम योजना के तहत किसानों को दिन में बिजली देने के उद्देश्य से जयपुर डिस्कॉम में कल एक ही दिन में 5 नए सौर ऊर्जा संयंत्र स्थापित किए गए। इन संयंत्रों से 1314 कृषि उपभोक्ताओं को लाभ मिलेगा। जयपुर डिस्कॉम में अब तक कुल 121 प्लांट काम करना शुरू कर चुके हैं। इनकी कुल क्षमता 237 मेगावाट है, जिससे 24 हजार से अधिक किसानों को दिन में बिजली मिल रही है। पूरे प्रदेश में अब तक 1018 सौर ऊर्जा प्लांट स्थापित हुए हैं। इनकी कुल क्षमता 2170 मेगावाट है। इनमें से सर्वाधिक 780 संयंत्र जोधपुर डिस्कॉम में स्थापित हुए हैं।

000

लौह पुरुष सरदार वल्लभ भाई पटेल की 150वीं जयंती के अवसर पर, नेहरू युवा केंद्र द्वारा झुंझुनूं जिले में 'माई भारत अभियान' के तहत कार्यक्रमों का आयोजन किया जा रहा है। 25 नवम्बर तक होने वाले इन कार्यक्रमों के तहत झुंझुनूं, पिलानी और खेतड़ी विधानसभा क्षेत्रों में 8 से 10 किलोमीटर लंबी तीन पदयात्राएँ निकाली जाएँगी। झुंझुनूं जिले की नेहरू युवा केन्द्र की अधिकारी मधु यादव ने बताया कि इस दौरान 'रन फॉर यूनिटी' के अलावा निबंध और वाद-विवाद प्रतियोगिताएँ भी होंगी।

000

केंद्रीय श्रम और रोजगार मंत्री डॉ. मनसुख मांडविया ने कहा है कि कर्मचारी भविष्य निधि संगठन-ईपीएफओ केवल एक कोष नहीं है, बल्कि यह सामाजिक सुरक्षा में भारत के कार्यबल के विश्वास का प्रतिनिधित्व करता है। आज नई दिल्ली में ईपीएफओ के 73वें स्थापना दिवस पर बोलते हुए। डॉ. मांडविया ने देश के कार्यबल के सामाजिक और वित्तीय कल्याण को सुनिश्चित करने में ईपीएफओ की ऐतिहासिक भूमिका की सराहना की। इस अवसर पर उन्होंने कर्मचारी नामांकन योजना 2025 का शुभारंभ किया। आज से लागू इस योजना का उद्देश्य नियोक्ताओं को स्वेच्छा से पात्र कर्मचारियों की घोषणा और नामांकन के लिए प्रोत्साहित करना है।

000

पाली में आज आपकी पूंजी, आपका अधिकार विषय पर जिला स्तरीय जागरूकता और सहायता शिविर आयोजित किया गया। शिविर में बैंकों, बीमा कंपनियों और सेबी की स्टॉल लगाई गईं। मुख्य रूप से नागरिकों को बैंकों में जमा अदावी राशि लौटाने पर ध्यान केंद्रित किया गया। साथ ही, बीमा दावे, डिविडेंड, शेयर और म्यूचुअल फंड से संबंधित दावा प्रक्रियाओं में सहायता दी गई। एक लाभार्थी किरण ने शिविर में क्लेम की राशि प्राप्त करने और साइबर फ्रॉड से बचाव के बारे में जानकारी ली, जिसके बारे में उन्होंने अपने विचार इस तरह साझा किये।

000

गंगनहर के निर्माण के 100 वर्ष पूरे होने पर बीकानेर संभाग में 'गंगनहर: सुशासन के 100 वर्ष' राज्य स्तरीय समारोह मनाया जाएगा। केंद्रीय मंत्री अर्जुनराम मेघवाल ने बताया कि इस मौके पर दो साल तक विभिन्न कार्यक्रम होंगे। इस दौरान बीकानेर, चूरू, हनुमानगढ़ और श्रीगंगानगर में बड़े आयोजन होंगे। गौरतलब है कि गंगनहर ने राजस्थान को 'हरित पट्टी' और 'अन्न भंडार' के रूप में नई पहचान दी है।

000

राजस्थान कर्मचारी चयन बोर्ड की ओर से **ग्राम विकास अधिकारी सीधी भर्ती परीक्षा 2025** कल आयोजित की जायेगी। 850 पदों के लिए ये परीक्षा सुबह 11 बजे से दोपहर 2 बजे तक एक पारी में होगी। इसके लिए 38 जिलों में परीक्षा केन्द्र बनाये गये हैं।

000